

04 03 2026


6 45

புதன்கிழமை

காலை

தலைப்புச் செய்திகள்

1. இந்தியா-கனடா இடையேயான நல்லுறவுகளில் அந்நாட்டு பிரதமருடன் இணைந்து செயல்படுவதை தாம் எதிர்நோக்கியுள்ளதாக பிரதமர் திரு. நரேந்திர மோடி தெரிவித்துள்ளார்.
2. மேற்காசியாவில் சிக்கியுள்ள இந்தியர்களை மீட்க இன்று 58 விமானங்கள் இயக்கப்பட உள்ளதாக மத்திய அரசு தெரிவித்துள்ளது.
3. தமிழகத்தில் மக்களுக்கு அளித்த வாக்குறுதிகளை நிறைவேற்றுவதில் திமுக அரசு தோல்வியடைந்திருப்பதாக மத்திய சட்டத்துறை இணையமைச்சர் திரு. அர்ஜுன்ராம் மேக்வால் குறை கூறியுள்ளார்.
4. திமுக கூட்டணியில் இடம்பெற்றுள்ள தேமுதிகவுக்கு ஒரு மாநிலங்களவை உறுப்பினர் பதவி அளிக்கப்பட்டுள்ளது.
5. ஆல் இங்கிலாந்து பேட்மிண்டன் போட்டியின் ஆடவர் ஒற்றையர் பிரிவில் இந்தியாவின் லக்ஷயா சென், சீனாவின் Shi Yuqi-ஐ வீழ்த்தி அடுத்த சுற்றுக்கு முன்னேறியுள்ளார்.



கனடா பிரதமர் திரு. மார்க் கார்னியுடன் இருதரப்பு நல்லுறவுகளில் இணைந்து செயல்படுவதை எதிர்நோக்கியுள்ளதாக பிரதமர் திரு. நரேந்திர மோடி தெரிவித்துள்ளார்.

அண்மையில் தமது இந்திய சுற்றுப்பயணம் குறித்து கனடா பிரதமர் வெளியிட்டிருந்த சமூக வலைதளப் பதிவை பிரதமர் பகிர்ந்துள்ளார்.

அதில் கனடா பிரதமரின் கருத்துகளை ஆதரித்துள்ள திரு. நரேந்திர மோடி, இரு நாடுகளுக்கும் இடையேயான உண்மையான பங்களிப்பிற்கு வலுவான அடித்தளத்தை அவருடைய பயணம் உருவாக்கியிருப்பதாக குறிப்பிட்டுள்ளார்.

இந்தியா-கனடா மக்களின் முன்னேற்றத்திற்கும், எதிர்காலத்திற்கும் இருவரும் இணைந்து செயலாற்றுவதை தாம் ஆவலுடன் எதிர்நோக்கியுள்ளதாகவும் பிரதமர் அதில் குறிப்பிட்டுள்ளார்.

நம்பிக்கை, வளர்ச்சி மற்றும் புதுமை உள்ளிட்ட எதிர்கால நடவடிக்கைகளுக்கு இது மேலும் வலு சேர்க்கும் என்றும் திரு. நரேந்திர மோடி தெரிவித்துள்ளார்.

மேற்காசியாவில் மோதல் நீடிப்பதன் காரணமாக அங்கு சிக்கித் தவிக்கும் இந்தியர்களை மீட்க இன்று 58 விமானங்கள் இயக்கப்பட உள்ளதாக மத்திய அரசு தெரிவித்துள்ளது.

இது தொடர்பாக சிவில் விமானப் போக்குவரத்து அமைச்சகம் வெளியிட்டுள்ள அறிக்கையில், இண்டிகோ, ஏர்-இந்தியா மற்றும் ஏர்-இந்தியா எக்ஸ்பிரஸ் விமானங்கள் இன்று இயக்கப்பட உள்ளதாக தெரிவித்துள்ளது.

மேற்காசியாவின் பல்வேறு பகுதிகளில் வான்வெளி மூடப்பட்டதன் காரணமாக ஆயிரத்து 200க்கும் மேற்பட்ட இந்திய விமானங்களும், 380 வெளிநாட்டு விமானங்களும் ரத்து செய்யப்பட்டிருப்பதாக அதில் தெரிவிக்கப்பட்டுள்ளது.

அங்கு நிலவும் தற்போதைய சூழலை விமானப் போக்குவரத்து அமைச்சகம் உன்னிப்புடன் கண்காணித்து வருவதாகவும், அந்த நாடுகளில் தவிக்கும் பயணிகளை பாதுகாப்புடன் அழைத்து வருவதற்கு ஏதுவாக சிறப்பு ஏற்பாடுகள் செய்யப்பட்டிருப்பதாகவும் அந்த அமைச்சகம் கூறியுள்ளது.

மாற்று வான்வழி மூலமாக நீண்டதூர விமானங்களை இயக்குவது தொடர்பாகவும் விமானப் போக்குவரத்து அமைச்சகம் தீவிர ஆலோசனை மேற்கொண்டிருப்பதாக அறிக்கையில் தெரிவிக்கப்பட்டுள்ளது.

தமிழகத்தில் மக்களுக்கு அளித்த வாக்குறுதிகளை நிறைவேற்றாமல் திமுக அரசு தோல்வியடைந்திருப்பதாக மத்திய சட்டத்துறை இணையமைச்சர் திரு. அர்ஜுன்ராம் மேக்வால் குறை கூறியுள்ளார்.

நெல்லையில் நேற்று பிஜேபி மாநில தலைவர் திரு. நயினார் நாகேந்திரனுடன் கூட்டாக செய்தியாளர்களுக்கு அவர் பேட்டியளித்தார்.

தமிழகத்திற்கு போதிய நிதி வழங்கவில்லை என்று முதலமைச்சர் திரு. மு.க. ஸ்டாலின் தெரிவித்துள்ள குற்றச்சாட்டை மறுத்த திரு. அர்ஜுன்ராம் மேக்வால், மாநிலத்திற்கு நிறைவேற்றப்பட்ட திட்டங்கள் மற்றும் வளர்ச்சிப் பணிகளுக்கான ஆதாரம் மத்திய அரசிடம் உள்ளது என்றார்.

தமிழகத்தில் இந்த ஆட்சியில் சட்டம்-ஒழுங்கு சீர்குலைந்திருப்பதால், வரும் தேர்தலில் மக்கள் தேசிய ஜனநாயக கூட்டணியை வெற்றி பெறச் செய்வார்கள் என்று பிஜேபி மாநில தலைவர் திரு. நயினார் நாகேந்திரன் செய்தியாளர்களிடம் தெரிவித்தார்.

பிரதமரின் சுற்றுப்பயணம் குறித்து பதிலளித்த அவர், திருச்சியில் வரும் 11ஆம் தேதி நடைபெறும் பொதுக்கூட்டத்தில் பிரதமர் பங்கேற்க இருப்பதாகவும், தொடர்ந்து மற்ற இடங்களில் அவர் பங்கேற்கும் கூட்டங்கள் குறித்து ஆலோசித்து வருவதாகவும் தெரிவித்தார்.

இதனைத் தொடர்ந்து தென்காசி மாவட்டம் புளியங்குடியில் மக்களுடன் கலந்துரையாடிய திரு. அர்ஜுன்ராம் மேக்வால், நலத்திட்ட உதவிகளையும் வழங்கினார்.

<<<<>>>>

திமுக கூட்டணியில் இடம்பெற்றுள்ள தேமுதிகவுக்கு ஒரு மாநிலங்களவை உறுப்பினர் பதவி அளிக்கப்பட்டுள்ளது.

சென்னை அண்ணா அறிவாலயத்தில் நேற்று திமுக தலைவரும், முதலமைச்சருமான திரு. மு.க. ஸ்டாலின், தேமுதிக பொருளாளர் திரு. எல்.கே. சுதீஷ் ஆகியோர் இதற்கான ஒப்பந்தத்தில் கையெழுத்திட்டனர்.

பின்னர் செய்தியாளர்களிடம் பேசிய திரு. சுதீஷ், தேமுதிக சார்பில் மாநிலங்களவைக்கு போட்டியிடும் வேட்பாளரை கட்சியின் பொதுச்செயலாளர் திருமதி பிரேமலதா விஜயகாந்த் பின்னர் அறிவிப்பார் என்று கூறினார்.



வளர்ச்சியடைந்த இந்தியாவை உருவாக்குவதற்கு உலக நாடுகளுடனான தடையற்ற வர்த்தக ஒப்பந்தங்கள் வழிவகுக்கும் என்று மத்திய சுகாதாரத்துறை அமைச்சர் திரு. ஜெ.பி. நட்லா தெரிவித்துள்ளார்.

பொருளாதார வளர்ச்சியை வலுப்படுத்துவது தொடர்பான பட்ஜெட்டுக்குப் பிந்தைய கானொலிக் கருத்தரங்கில் நேற்று அவர் பங்கேற்றுப் பேசினார்.

நாட்டின் எதிர்காலத்தை நிர்ணயிக்கக் கூடிய வகையில் வரும் நிதியாண்டில் 13 கோடி ரூபாய் மதிப்பீட்டில் ரசாயன பூங்காக்கள் அமைக்க திட்டமிடப்பட்டிருப்பதாக அவர் தெரிவித்தார்.

உயிரி மருத்துவ திட்டத்தின் கீழ் அடுத்த 5 ஆண்டுகளில் 10 ஆயிரம் கோடி ரூபாயை மத்திய அரசு ஒதுக்கீடு செய்திருப்பதாகவும் திரு. ஜெ.பி. நட்லா கூறினார்.



தமிழகத்தில் யாரும் எதிர்பாராத வகையில் நலத்திட்டங்களை முதலமைச்சர் திரு. மு.க. ஸ்டாலின் நிறைவேற்றி வருவதாக மாநில அமைச்சர் திரு. காந்தி தெரிவித்துள்ளார்.

காஞ்சிபுரத்தில் நேற்று செய்தியாளர்களிடம் பேசிய அவர், மகளிருக்கு இலவச பேருந்து பயணம், உரிமைத் தொகை போன்ற திட்டங்களால் ஏராளமானோர் பயனடைந்து வருவதாக தெரிவித்தார்.

<<<<>>>>

மேற்காசியாவில் நிலவும் பதற்றம் காரணமாக இந்தியாவில் இருந்து முட்டை ஏற்றுமதி முற்றிலும் முடங்கியுள்ளது.

நாமக்கல்லில் இருந்து ஈரான், கத்தார், ஓமன் உள்ளிட்ட நாடுகளுக்கு முட்டைகள் ஏற்றுமதி செய்யப்படும் பணிகள் பாதிக்கப்பட்டுள்ளதாக எமது செய்தியாளர் தெரிவிக்கிறார்.

(Voice Byte - Kannan - 48 Sec)

<<<<>>>>

இருவரிச் செய்திகள்

மேற்காசியாவில் ஏற்பட்டுள்ள மோதலுக்கு விரைவில் அமைதியான தீர்வு காணப்பட வேண்டும் என்று இலங்கை அதிபர் திரு. அநுர குமார திசநாயக வலியுறுத்தியுள்ளார்.

-----

ஈரான் மீதான தாக்குதலுக்கு ஆதரவு அளிக்காவிட்டால், ஸ்பெயின் நாட்டுடனான வர்த்தகத்தை நிறுத்திக்கொள்வோம் என்று அமெரிக்க அதிபர் திரு. டோனல்ட் ட்ரம்ப் எச்சரிக்கை விடுத்துள்ளார்.

---

மத்திய கிழக்கில் ஏற்பட்டுள்ள மோதல் காரணமாக சர்வதேச சந்தையில் கச்சா எண்ணெய் விலை முன்னெப்போதும் இல்லாத வகையில் உயர்ந்துள்ளது.

---

மேற்காசியாவில் ஏற்பட்டுள்ள பதற்றம் காரணமாக, அந்த பிராந்தியத்தில் நாளையும், நாளை மறுநாளும் நடைபெற இருந்த சி.பி.எஸ்.இ. தேர்வுகள் ஒத்திவைக்கப்பட்டுள்ளன.

---

இந்த ஆண்டின் முதல் சந்திரகிரகணம் நேற்று நிகழ்ந்த போதிலும், சென்னையில் மேகமூட்டம் காரணமாக முழுமையாக காணமுடியவில்லை என்று பிர்லா கோளரங்கம் தெரிவித்துள்ளது.

---

வேலூர் மாவட்டம் சத்துவாச்சாரி, காகிதப் பட்டறை மலைப் பகுதிகளில் நேற்றிரவு ஏற்பட்ட தீ விபத்தால் அரியவகை செடிகள், மரங்கள் எரிந்து நாசமாயின.

---

ஐயா வைகுண்டர் அவதார தின விழாவை முன்னிட்டு தூத்துக்குடி, திருநெல்வேலி, கன்னியாகுமரி மாவட்டங்களுக்கு இன்று உள்ளூர் விடுமுறை அளிக்கப்பட்டுள்ளது.

---

திருப்பூர் தனியார் மகளிர் கல்லூரியில், கல்லூரிகளுக்கு இடையிலான நெக்ஸோரா என்னும் கலைநிகழ்ச்சிப் போட்டிகள் நடைபெற்றன.

---

திருச்செந்தூர் அருள்மிகு சுப்பிரமணிய சுவாமி கோவிலில் நடைபெறும் மாசித் திருவிழாவையொட்டி தெப்பத் தேரோட்டம் நேற்று விமரிசையாக நடைபெற்றது.

---

காஞ்சிபுரம் மாவட்ட வேலைவாய்ப்பு மற்றும் தொழில்நெறி  
வழிகாட்டு மைய அலுவலகத்தில் மாவட்ட திறன் மையத்தை  
ஆட்சியர் திருமதி சினேகா தொடங்கி வைத்தார்.

-----

விளையாட்டுச் செய்திகள்

பிர்மிங்ஹாமில் நேற்று தொடங்கிய ஆல் இங்கிலாந்து  
பேட்மிண்டன் போட்டியின் ஆடவர் ஒற்றையர் பிரிவில் இந்தியாவின்  
லக்ஷயா சென், சீனாவின் Shi Yuqi-ஐ வீழ்த்தி அடுத்த சுற்றுக்கு  
முன்னேறினார்.

-----

உலகக் கோப்பை ட்வெண்ட்டி ட்வெண்ட்டி கிரிக்கெட்  
போட்டியின் முதல் அரையிறுதி ஆட்டத்தில் இன்று தென்னாப்பிரிக்கா  
- நியூசிலாந்து அணிகள் மோதுகின்றன.

கொல்கத்தாவில் இப்போட்டி இரவு 7 மணிக்கு தொடங்குகிறது.

நாளை மும்பையில் நடைபெறும் இரண்டாவது அரையிறுதி  
ஆட்டத்தில் இந்தியா - இங்கிலாந்தை எதிர்கொள்கிறது.

இறுதிப் போட்டி அகமதாபாத்தில் வரும் 8ஆம் தேதி நடைபெறும்.

-----

ஆசியக் கோப்பை மகளிர் கால்பந்து போட்டியில் இன்று இரண்டு ஆட்டங்கள் நடைபெற உள்ளன.

ஆஸ்திரேலியாவின் பெர்த்தில் நடைபெறும் இப்போட்டியில் காலை மணி 10.30க்கு நடைபெற உள்ள ஆட்டத்தில் ஜப்பான் - சீன தைபேய் அணியை எதிர்கொள்கிறது.

மாலை மணி 4.30க்கு நடைபெற உள்ள மற்றொரு ஆட்டத்தில் இந்தியா - வியட்நாமை சந்திக்கிறது.

<<<<The End>>>>